

## موسم سرما اور سردی کے احکام

### ☆ حضرت عمرؓ کی سردی کے متعلق وصیت:

جب موسم سرما کی ابتدا ہوتی تو حضرت عمرؓ فرماتے تھے کہ ”سردی آگئی ہے اور یہ دشمن ہے لہذا اُون کے لباس، موزوں اور جرابوں کے ساتھ اس کے لئے تیاری کرو۔ لباس کے اوپر اور نیچے چمپنے کے لئے اُون کے کپڑے بناؤ، کیونکہ:

فان البرد عدو سریع دخوله بعید خروجه [سرور النفس لاحمد بن یوسف: ۱/۲۴۰]  
”سردی دشمن ہے یہ جسم میں بہت جلد داخل ہو جاتی ہے، لیکن نکلتی بڑی مشکل سے ہے۔“

### ☆ عابدوں کے لئے غنیمت اور مومنین کے لئے موسم بہار

☆ حضرت عمرؓ نے فرمایا:

الشتاء غنیمۃ العابدین [کنز العمال: ۱۷۶/۱۴، حلیۃ الاولیاء: ۱/۲۶]

”موسم سرما عابدوں کے لئے غنیمت ہے۔“

☆ ابن رجبؒ فرماتے ہیں:

”موسم سرما مومن کے لئے بہار کا موسم ہوتا ہے۔“

☆ یحییٰ بن معاذؒ فرماتے ہیں:

اللیل طویل فلا تقصرہ بمنامک والإسلام نقی فلا تدنسہ بآثامک

”رات لمبی ہے اس کو سو کر نہ گزار اور اسلام بالکل صاف ستھرا ہے اس کو اپنے گناہوں سے گدلا نہ کر۔“

عبداللہ بن مسعودؓ سے مرفوعاً روایت ہے کہ وہ موسم سرما کی آمد پر فرمایا کرتے تھے:

مرحبا بالشتاء مرحبا ”خوش آمدید موسم سرما خوش آمدید۔ اس میں برکات کا نزول ہوتا ہے، قیام کرنے والے کے لئے راتیں لمبی ہوتی ہیں اور روزہ رکھنے والے کے لئے دن چھوٹے ہوتے ہیں۔“ [کنز العمال: ۱۲/۳۲۲]

☆ حضرت حسن بصریؒ فرماتے ہیں:

”موسم سرما مومن کے لئے نعمت ہے۔“

لیلہ طویل یقومہ، ونہارہ قصیر یصومہ [التہجد وقیام اللیل لابن ابی الدنیا: ۱/۳۹۳]

”قیام کے لئے راتیں لمبی ہوتی ہیں اور روزے کے لئے دن چھوٹے ہوتے ہیں۔“

☆ عبید بن عمیرؓ کے بارے میں ہے کہ جب موسم سرما آتا تو وہ فرماتے:

یا أهل القرآن: طال اللیل لصلاتکم، وقصر النهار لصلیامکم فاعتموا

”اے اہل قرآن! قیام اللیلکے لئے راتیں لمبی ہو گئیں ہیں (پس جس قدر ہو سکے قیام کرو)، روزوں کے لئے دن چھوٹے ہو گئے ہیں اس کو غنیمت سمجھو۔ (لہذا جس قدر ہو سکے روزے رکھو)۔“ [مصنف ابن ابی شیبہ: ۵۱۱/۲]

### ● ٹھنڈی غنیمت

رسول اللہ ﷺ نے فرمایا:

«الصوم فی الشتاء الغنیمۃ الباردة» [مسند أحمد: ۴/۳۳۵]

”سردیوں کے روزے ٹھنڈی غنیمت ہیں۔“

● امام خطابی فرماتے ہیں:

الغنیمۃ الباردة (ٹھنڈی غنیمت) کا معنی آسانی ہے، کیونکہ سردیوں میں روزے دار کو پیاس کی اُس شدت کا سامنا نہیں کرنا پڑتا جو گرمی کی وجہ سے ہوتی ہے۔

● ابن رجب فرماتے ہیں:

غنیمۃ باردة کا مفہوم یہ ہے کہ یہ غنیمت بغیر لڑائی اور بغیر کسی مشقت کے حاصل ہوتی ہے اور اس غنیمت کو اکٹھا کرنے والا کسی قسم کی تکلیف کا سامنا نہیں کرنا پڑتا۔

### ● سردی کا وجود

رسول اللہ ﷺ نے فرمایا:

«اشتکت النار الی ربها فقالت: یارب! اکل بعضی بعضا فأذن لی بنفسین، نفس فی الشتاء ونفس فی الصيف، فهو أشد ما تجدون من الحر، وأشد ما تجدون من الزمهریر»

[صحیح البخاری: ۵۳۷، صحیح مسلم: ۶۱۷]

”جہنم نے اللہ تعالیٰ سے شکایت کی اور کہنے لگی اے میرے رب! میرا بعض حصہ بعض کو کھائے جا رہا ہے، مجھے دو سانس لینے کی اجازت دے دے، ایک سانس سردیوں میں اور ایک گرمیوں میں لہذا گرمی کی شدت اس (جہنم) کے گرم سانس کی وجہ سے ہوتی ہے اور سردی کی شدت اس کے ٹھنڈے سانس کی وجہ سے ہوتی ہے۔“

● ابن رجب فرماتے ہیں:

دنیا کی سردی کی شدت جہنم کی سردی کی شدت یاد دلاتی ہے۔

● ابن رجب مزید فرماتے ہیں:

اللہ تعالیٰ نے جنتیوں سے سخت سردی اور سخت گرمی دونوں کی نفی فرمادی ہے۔

[الاختیار الأولى فی شرح حدیث: ۴/۱]

● حضرت قتادہ کا قول ہے کہ

”اللہ تعالیٰ کو اس بات کا علم ہے کہ گرمی کی شدت بھی تکلیف دہ ہے اور سردی کی شدت بھی تکلیف دہ ہے اس لئے اللہ تعالیٰ نے جنتیوں کو ان دونوں سے محفوظ رکھا ہے۔“ [الدرر المشور: ۱۰/۱۶۷]

● بادل دیکھ کر یا بارش کے وقت کیا کہنا چاہئے؟

حضرت عائشہؓ فرماتی ہیں کہ نبی کریم ﷺ اگر آسمان پر چھائے ہوئے بادل دیکھ لیتے تو کام چھوڑ دیتے اور اگر نماز کی حالت میں ہوتے تو یہ دعا پڑھتے۔ «اللهم انى اعوذ بك من شرها» ”اے اللہ میں اس کے شر سے تیری پناہ میں آتا ہوں۔“

اگر بارش ہوتی تو فرماتے:

«اللهم صيبا هنيئا» [سنن أبي داؤد: ۵۰۹۹]

”اے اللہ! خوشگوار بارش عطا فرما۔“

صحیح بخاری میں یہ الفاظ موجود ہیں:

«اللهم صيبا نافعا» [صحیح البخاری: ۱۰۳۲]

”اے اللہ! نفع بخش بارش عطا فرما۔“

اور بخاری مسلم میں یہ الفاظ بھی منقول ہیں:

«مطرنا بفضل الله ورحمته» [صحیح البخاری: ۸۳۶، صحیح مسلم: ۴۱]

”اللہ کے فضل اور رحمت سے ہمیں بارش ملی ہے۔“

### ● نزول بارش کے وقت کی جانے والی دعا رو نہیں ہوتی

رسول اللہ ﷺ نے فرمایا:

«ثنتان ما تردان: الدعاء عند النداء، ووقت المطر» [سنن أبي داؤد: ۲۵۴۰]

”دو دعائیں رو نہیں کی جاتیں: ① اذان کے وقت اور ② بارش کے وقت۔“

● امام مناویؒ فرماتے ہیں:

”نزول بارش کے وقت دعا رو کی ہی نہیں جاتی یا بہت کم رو کی جاتی ہے۔“ [فیض القدير: ۳/۳۵۶۶]

### ● نزول بارش کے وقت نبی کریم ﷺ کا عمل

● حضرت انسؓ فرماتے ہیں:

”ایک مرتبہ ہم رسول اللہ ﷺ کے ساتھ تھے کہ بارش شروع ہو گئی۔ رسول اللہ ﷺ نے اپنا کپڑا پھیلا دیا اور بارش کے قطرے اس کپڑے میں گرنے لگے۔ ہم نے پوچھا یا رسول اللہ ﷺ! آپ نے ایسے کیوں کیا؟ تو آپ نے فرمایا:

«لأنه حديث عهد بربه» [صحیح مسلم: ۸۹۸]

”یہ اپنے رب کی طرف سے زمانے کے اعتبار سے بالکل نئی چیز ہے۔“

### ● بارش کی زیادتی کے نقصانات سے بچنے کے لئے کیا کہنا چاہئے؟

اگر ایسی صورت حال پیدا ہو جاتی تو اللہ کے نبی ﷺ فرماتے۔

«اللهم حوالينا ولا علينا، اللهم على الآكام والظراب و بطون الأودية ومنابت الشجر»

[صحیح البخاری: ۱۰۱۳، صحیح مسلم: ۸۹۷]

”اے اللہ! ہمارے اردگرد بارش برسا، ہم پر نہ برسا۔ اے اللہ! ٹیلوں پر، پہاڑوں کی چوٹیوں پر، وادیوں میں اور جنگلات میں برسا۔“

## ● بارش کے ذریعے برکات کا اٹھ جانا

حضرت ابو ہریرہؓ سے روایت ہے رسول اللہ ﷺ نے فرمایا:

« ليست السنة بأن لا تمطروا ولكن السنة أن تمطروا وتمطروا ولا تثبت الأرض شيئا »

[صحیح مسلم: ۲۹۰۴]

”بارش نہ تو قحط سالی نہیں، قحط سالی یہ ہے کہ بارش بھی ہو، لیکن زمین کوئی چیز نہ اگائے۔“

## ● سیلاب

حضرت ابو ہریرہؓ سے روایت ہے کہ نبی کریم ﷺ نے فرمایا:

« الشهداء خمسة ..... » فذكر منهم الغريق [صحیح البخاری: ۶۵۳، صحیح مسلم: ۱۹۱۴]

”شہید پانچ طرح کے ہوتے ہیں۔ ان میں غرق ہو جانے والے کا بھی ذکر فرمایا۔“

● امام نوویؒ فرماتے ہیں:

”غریق“ سے مراد وہ شخص ہے جو پانی میں ڈوب کر مر جائے۔“

اس حدیث سے یہ معلوم ہوتا ہے کہ جو شخص پانی میں ڈوب کر مر جائے، چاہے سردی ہو یا نہ ہو، لیکن شرط یہ ہے کہ وہ دین پر قائم ہو، نیک ہو اور حسن اعمال سے مزین ہو تو ایسے شخص کے بارے میں درجہ شہادت کی امید کی جاسکتی ہے جس کی صراحت اللہ کے نبیؐ کے فرمان میں موجود ہے، لیکن ایسے شخص کو غسل دیا جائے گا، کفن پہنایا جائے گا اور اس کی نماز جنازہ بھی ادا کی جائے گی۔

## ● نماز استسقاء

خشک سالی کے وقت نماز یا صرف دعا کے ذریعے اللہ تعالیٰ سے بارش طلب کرنے کو استسقاء کہا جاتا ہے۔

جیسے اطاعت و فرمانبرداری سے برکات کا نزول ہوتا ہے ایسے ہی خشک سالی اور قحط سالی کا سبب گناہوں کا ارتکاب ہوتا ہے۔

اللہ تعالیٰ فرماتے ہیں:

﴿ وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ ﴾ [الأعراف: ۹۶]

”اور اگر یہ بستیوں والے ایمان لاتے اور (برے کاموں کو کفر اور شرک سے) بچتے تو ہم ان پر آسمان اور زمین کی برکتیں کھول دیتے۔“

کثرت استغفار اور توبہ بھی نزول بارش کا سبب ہوتے ہیں۔

ارشاد باری تعالیٰ ہے:

﴿ فَكَلَّمْتُ اسْتَغْفِرُوا رَبَّكُمْ إِنَّهُ كَانَ غَفَّارًا \* يُرْسِلُ السَّمَاءَ عَلَيْكُمْ مِدْرَارًا \* وَيُمْدِدْكُمْ بِأَمْوَالٍ وَيَنْبِيئٍ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا ﴾ [نوح: ۱۰-۱۳]

”میں نے یہ کہا، اپنے مالک سے بخشش مانگو بیشک وہ بڑا بخشنے والا ہے۔ آسمان سے موسلا دھار مینہ تم پر برسائے گا۔ اور تمہیں مال اور اولاد میں خوب ترقی دے گا اور تمہیں باغات دے گا اور تمہارے لیے نہریں نکال دے گا۔ تمہیں کیا ہو گیا ہے کہ تم اللہ کی برتری کا عقیدہ نہیں رکھتے؟“

نماز استسقاء سنت موکدہ ہے اور یہ اجتماعی اور انفرادی طور پر ادا کی جاسکتی ہے۔ نماز استسقاء کی ادائیگی کے وہی احکام ہیں جو نماز عید کے ہیں، لیکن یہ فرق ہے کہ رسول اللہ ﷺ جب نماز استسقاء کے لئے نکلے تو بڑی تواضع اور عاجزی و انکساری کے ساتھ نکلے اور خوشبو کا استعمال نہیں کرتے تھے۔

○ ابن عباسؓ فرماتے ہیں:

«خرج رسول الله ﷺ للإستسقاء متبذلاً متواضعاً متخشعاً متضرعاً.....» [جامع الترمذی: ۵۵۸]

”رسول اللہ ﷺ نماز استسقاء کے لئے بڑی عاجزی و انکساری، بڑے خضوع خشوع اور گڑگڑاتے ہوئے نکلے تھے۔“

اس کے بعد نبی کریم ﷺ دو رکعت نماز پڑھاتے، پھر خطبہ دیتے اور لوگوں کو توبہ و استغفار کی نصیحت فرماتے، پھر دعا کے لئے اپنے ہاتھوں کو اٹھاتے۔

حضرت انسؓ فرماتے ہیں:

«كان النبي ﷺ لا يرفع يديه حتى يري بياض إبطه» [صحیح مسلم: ۸۹۵]

”اللہ کے نبی بارش کی دعا کے لئے اس طرح ہاتھ اٹھایا کرتے تھے کہ آپؐ کی بغلوں کی سفیدی نظر آتی۔“

پھر اللہ سے دعا کرتے۔ ان دعاؤں میں سے ایک دعا یہ بھی ہے:

«اللهم اسقنا غيثا مغيثا، مريثا مريعا نافعا غير ضار، عاجلا غير آجل»

”اے اللہ! ہمیں موسلا دھار بارش، خوش کرنے والی شاندار قسم کی اور نفع بخش، نقصان سے خالی، بلا تاخیر اور جلدی سے

آنے والی عطا فرما۔“ [سنن أبي داؤد: ۱۱۶۹]

## ○ ستاروں کے ذریعے بارش طلب کرنا

○ رسول اللہ ﷺ نے فرمایا:

«أربع في أمتي من أمر الجاهلية لا يتركونها: الفخر في الأحساب، والطعن في الأنساب،

والاستسقاء بالنجوم والنياحة» [صحیح مسلم: ۹۳۴]

”میری امت جاہلیت کے چار کام نہیں چھوڑے گی۔ ① خاندانی فخر ② نسب میں طعن کرنا ③ ستاروں کے ذریعے

بارش طلب کرنا اور ④ نوحہ کرنا۔“

○ حضرت زید بن خالدؓ فرماتے ہیں:

”رسول اللہ ﷺ نے ہمیں حدیبیہ کے مقام پر صبح کی نماز پڑھائی جبکہ رات کی بارش کی وجہ سے آسمان پر بادل چھائے

ہوئے تھے۔ جب نماز سے فارغ ہوئے تو لوگوں کی طرف متوجہ ہو کر فرمایا: کیا تم جانتے ہو تمہارے رب نے کیا فرمایا

ہے؟ صحابہؓ نے کہا کہ اللہ اور اس کا رسول ﷺ بہتر جانتے ہیں۔ تو آپؐ نے فرمایا کہ اللہ نے فرمایا ہے: میرے بندوں نے

اس حال میں صبح کی ہے کہ کچھ ایمان والے اور کچھ کفر کرنے والے ہیں۔ جس نے یہ کہا کہ ہمیں یہ بارش اللہ کے فضل

ورحمۃ سے ملی ہے تو وہ مجھ پر ایمان لانے والا اور ستاروں کا کفر کرنے والا ہے اور جس نے یہ کہا کہ بارش فلاں فلاں

ستارے کی وجہ سے ہوئی ہے تو اس نے میرے ساتھ کفر کیا اور ستاروں پر ایمان لے آیا۔“ [صحیح البخاری: ۸۴۶]

## ○ بارش کی طرف نسبت کرنے کا حکم

○ کفر اکبر اور ملت سے خروج

جب یہ عقیدہ ہو کہ بارش کے نزول کی اصل وجہ ستاروں کی گردش ہے۔

○ حرام

اگر یہ عقیدہ ہو کہ بارش کا نزول ستاروں کی گردش کی وجہ سے ہے جب کہ اصل ذات اللہ تعالیٰ کی ہے تو یہ عقیدہ رکھنا حرمت کے درجے میں آتا ہے۔

○ مباح

جب یہ عقیدہ ہو کہ یہ کام کرنے والی اللہ تعالیٰ کی ذات ہے، لیکن ستارے بارش کے نزول کی علامت ہیں تو یہ جائز ہے اس میں کوئی حرج نہیں، کیونکہ یہ بات تجربے سے حاصل ہو جاتی ہے۔

### ● اعمال کی جزا

○ ابن عمرؓ سے مرفوع روایت کے چند الفاظ یوں ہیں:

«ولم يمنعوا زكاة أموالهم إلا منعوا القطر من السماء ولولا البهائم لم يمطروا» [ابن ماجہ: ۳۰۱۹]  
 ”اگر لوگ اپنے اموال کی زکوٰۃ دینے سے رُک جائیں گے تو اللہ تعالیٰ آسمان سے بارش روک لیں گے۔ اگر زمین پر چوپائے نہ ہوں تو ان کو کبھی بھی بارش نہ ملے۔“

○ حضرت بریدہؓ سے مروی ہے:

«..... ولا منع قوم الزكاة الا حبس الله عنهم القطر» [مسند ترك الحاكم: ۲۵۲۹]  
 ”جب کوئی قوم زکوٰۃ دینا بند کر دیتی ہے تو اللہ ان سے بارش روک لیتے ہیں“

○ حضرت مجاہد آیت کریمہ ﴿وِيلْعَنَهُمُ اللَّاعِنُونَ﴾ [البقرہ: ۱۵۹] کی تشریح یوں فرماتے ہیں:  
 دو اب الارض تقول انما منعنا المطر بذنوبكم [الدعاء للطبرانی: ۳/۳۷]  
 ”زمین پر چلنے والے جانور یہ کہتے ہیں کہ تمہارے گناہوں کی وجہ سے ہم سے بارش روک لی گئی ہے۔“

### ● تیز آندھی کے وقت کیا کہنا چاہئے؟

حضرت عائشہؓ فرماتی ہیں جب تیز آندھی چلتی تو اللہ کے نبیؐ یہ پڑھا کرتے تھے۔

«اللهم انى أسألك خيرا وخير ما فيها وخير ما أرسلت به وأعوذ بك من شرها وشر ما فيها  
 وشر ما أرسلت به» [صحیح مسلم: ۸۹۹]

”اے اللہ میں اس ہوا کی خیر اور جو اس ہوا میں خیر ہے اس کا اور جس خیر کے ساتھ اس کو چلایا ہے اس کا سوال کرتا ہوں۔ اور اس ہوا کے شر اور جو اس میں شر ہے اس سے اور جس شر کے ساتھ تو نے اس کو چلایا ہے اس سے میں تیری پناہ میں آتا ہوں۔“

### ● ہوا کو گالی دینے کی ممانعت

رسول اللہ ﷺ نے فرمایا:

”ہوا اللہ کے حکم سے چلتی ہے۔ کبھی رحمت سے بھر پور ہوتی ہے اور کبھی عذاب لے کر آتی ہے۔ جب ہوا چلے تو اس کو گالی نہ دو اور اللہ سے اس کی بھلائی کی دعا کرو اور اس کے شر سے پناہ مانگو۔“ [سنن أبی داؤد: ۵۰۹۷]

ہوا کو گالی دینے کی ممانعت اس لئے ہے کہ وہ اللہ کے حکم کی پابند ہے اور اس کو اللہ کی طرف سے عذاب یا رحمت کا جیسا حکم دیا جاتا ہے وہ اس کے مطابق چلتی ہے۔

## بجلی کی کڑک سن کر کیا کہنا چاہئے؟

حضرت عبداللہ بن زبیرؓ جب بجلی کی کڑک سنتے تو باتیں چھوڑ دیتے اور یہ پڑھتے تھے۔

«سبحان الذی یسبح الرعد بحمده والملائکة من خیفته ثم یقول: إن هذا لوعید شدید لأهل

الأرض» [الأدب المفرد للبخاری: ۷۴۵/۳]

”پاک ہے وہ ذات کہ بجلی کی گرج اور فرشتے بھی اس کے خوف سے اس کی تسبیح کرتے ہیں۔ پھر فرماتے: یہ (بجلی کی کڑک) اہل زمین کیلئے زبردست وعید ہے۔“

## ناچاہتے ہوئے پورا وضو کرنا

رسول اللہ ﷺ نے فرمایا:

«ألا أدلکم علی ما یمحو اللہ به الخطایا ویرفع به الدرجات؟»، قالوا: بلی یا رسول اللہ ﷺ!

قال: [إسباغ الوضوء علی المکاره، و کثرة الخطا إلی المساجد وانتظار الصلاة بعد الصلاة

فذلکم الرباط] [صحیح مسلم: ۲۵۱]

”کیا میں تمہاری ایسے اعمال کی طرف رہنمائی نہ کروں جن کی وجہ سے اللہ تعالیٰ گناہوں کو ختم کر دیتے ہیں اور درجات کی بلندی عطا فرماتے ہیں۔ صحابہ نے کہا، کیوں نہیں اللہ کے رسول ﷺ! فرمایا: تنگی کے باوجود مکمل وضو کرنا، مسجد کی طرف زیادہ قدم چل کر جانا اور ایک نماز کے بعد دوسری نماز کا انتظار کرنا یہی رباط ہے، یعنی یہی پہرہ داری ہے۔“

◎ قاضی عیاضؒ فرماتے ہیں:

اسباغ الوضوء سے مراد مکمل وضو کرنا ہے۔ اور تنگی سے مراد سخت سردی اور جسمانی تکالیف وغیرہ مراد ہیں۔

◎ ابن رجبؒ فرماتے ہیں:

”سردی کی شدت ہمیں جنہم کی سخت سردی کی یاد دلاتی ہے۔ جنہم کی سردی کی شدت کو مد نظر رکھنے سے پانی کی ٹھنڈک کا

احساس کم ہو جاتا ہے۔“

ملفوظ ①: ابن شمیمینؒ نے بعض ایسے نمازیوں کے متعلق فرمایا جو وضو کرتے وقت بازوؤں سے کپڑے کو پورا نہیں اٹھاتے تھے کہ اس طرح بازوؤں کا کچھ حصہ نہیں دھویا جاتا اور یہ شرعاً حرام ہے اور اس طرح وضو بھی درست نہیں ہے۔ اس لیے ضروری ہے کہ بازوؤں کو دھوتے وقت پورا کپڑا اٹھایا جائے کیونکہ کہنیوں تک بازوؤں کا دھونا وضو کے فرائض میں سے ہے۔

ملفوظ ②: اس بات میں کوئی حرج نہیں کہ وضو کے لئے پانی گرم کر لیا جائے۔

◎ ابن منذرؒ فرماتے ہیں:

”آگ پر گرم کیا ہوا پانی ان پانیوں کے ہی حکم میں شامل ہے جن سے لوگوں کو طہارت حاصل کرنے کا حکم دیا گیا ہے۔“

◎ علامہ اُبی فرماتے ہیں:

”پانی کو گرم کرنے کا مقصد سردی سے بچاؤ ہے تاکہ عبادت کے لئے اچھے طریقے سے تیاری ہو سکے اور ایسا کرنا مذکورہ

حدیث میں جو ثواب بیان کیا گیا ہے اس کے حصول میں کوئی رکاوٹ نہیں بنتا۔“ [احکام المعلم ۵۴/۲]

## موزوں اور جرابوں پر مسح

الخف (موزہ): پاؤں کو سردی سے بچانے کے لئے چمڑے کا بنایا جاتا ہے۔

الجواب (جواب): اُون وغیرہ سے بنی ہوئی تھلی جو پاؤں پر پہنی جاتی ہے۔  
سنت متواترہ سے نبی کریم ﷺ سے یہ ثابت ہے کہ آپؐ موزوں پر مسح کیا کرتے تھے۔  
مسح کی شروط:

- ① پانی کے ساتھ مکمل وضو کر کے پہنا جائے۔
- ② موزے نجاست سے پاک ہونے چاہئے۔
- ③ موزوں پر مسح حدث اصغر (پیشاب وغیرہ) سے ہوگا جنابت یا غسل واجب جن کو حدث اکبر کہتے ہیں، ان سے مسح نہیں ہوگا۔
- ④ مسح شریعت کی متعین کردہ مدت میں ہی ہوگا۔

### ● مسح کی مدت

① مقیم کے لئے چوبیس گھنٹے اور مسافر کے لئے ۷۲ گھنٹے ہے۔

حضرت علیؑ فرماتے ہیں۔

جعل رسول الله ﷺ ثلاثة أيام ولياليهن للمسافر ويوما ولييلة للمقيم . [صحیح مسلم: ۲۷۶]

”رسول اللہ ﷺ نے مقیم کے لئے مسح کی مدت ایک دن اور رات جبکہ مسافر کے لئے تین دن اور راتیں مقرر کی۔“

② جب مسح کی مدت پوری ہو جائے گی تو طہارت برقرار رہے گی، لیکن مسح ختم ہو جائے گا۔

### ● مسح کرنے کا طریقہ

موزوں یا جرابوں کی اوپر والی سطح پر پنڈلی تک انگلیوں کے پوروں کے ساتھ مسح کیا جائے گا۔

● حضرت علیؑ فرماتے ہیں:

رأيت النبي ﷺ يمسح ظاهر خفيه . [سنن أبي داؤد: ۱۶۲]

”میں نے دیکھا کہ نبی کریم ﷺ موزوں کے اوپر مسح کر رہے تھے۔“

### ● حدث اصغر کی صورت میں عمامہ پر مسح کرنا

رأيت النبي ﷺ يمسح على عمامته وخفيه . [صحیح البخاری: ۱۹۶]

”میں نے نبی کریم ﷺ کو دیکھا کہ آپ عمامہ پر اور موزوں پر مسح کیا کرتے تھے۔“

### ● سردیوں میں نماز جلدی ادا کرنا

● حضرت انسؓ سے روایت ہے، فرماتے ہیں:

كان النبي ﷺ إذا اشتد البرد بكر بالصلاة، وإذا اشتد الحر أبرد بالصلاة . [البخاری: ۸۵۵]

”جب سخت سردی پڑتی تو رسول اللہ ﷺ نماز کی ادائیگی میں جلدی کرتے اور جب سخت گرمی پڑتی تو نماز کو ٹھنڈا (لیٹ)

کر کے ادا کرتے۔“

● امام مناویؒ فرماتے ہیں:

”جلدی پڑھنے سے مراد یہ ہے کہ ظہر کی نماز کو اس کے اول وقت میں ادا کرنا۔ اور کسی بھی کام کو جلدی سے کرنا تبکیر



(پیش قدمی کرنا) کہلاتا ہے۔ [فیض القدير: ۱۲۸/۵]

○ ابن قدامہ اپنی کتاب 'المغنی' میں فرماتے ہیں:

”گرمی اور سردی کی وجہ سے ظہر کو جلدی ادا کرنے کے استحباب میں کوئی اختلاف نہیں پایا جاتا۔“ [المغنی: ۱۷۸/۲]

○ امام ترمذی فرماتے ہیں:

”صحابہ کرام اور ان کے بعد کے اہل علم لوگوں نے اسی استحباب کو اختیار کیا ہے، کیونکہ نماز میں خشوع خضوع مقصود ہوتا ہے جبکہ سخت سردی یا گرمی نمازی کے ذہن کو مشغول رکھتی ہے۔“ [تحفة الأحمدي: ۱/۴۴۸]

### ● ترک جمعہ اور نماز باجماعت کی ادائیگی کے شرعی عذر

سردیوں میں بارش کی وجہ سے کپڑوں کے بھیگ جانے، کچھ آلود ہونے، ژالہ باری اور شدید ٹھنڈی ہوا جیسی مشقتیں ترک جمعہ اور نماز باجماعت کے لیے شرعی عذر ہیں۔

○ ابن عمر فرماتے ہیں:

أن رسول الله ﷺ كان يأمر المؤذن إذا كانت ليلة ذات برد ومطر يقول: أاصلوا في الرحال

[صحيح بخاری: ۶۲۶]

”نبی کریم ﷺ سخت ٹھنڈی رات یا بارش کی وجہ سے اپنے مؤذن کو حکم فرماتے کہ وہ یہ کہے صلوا فی الرحال (نماز اپنے گھروں میں پڑھو)۔“

### ● دو نمازوں کو جمع کرنا

ایک وقت میں دو نمازوں کا جمع کرنا جائز ہے۔ مثلاً ظہر اور عصر، مغرب اور عشاء کو کسی ایک وقت میں تقدیم یا تاخیر کے ساتھ جمع کیا جاسکتا ہے اور اس کی وجہ وہی سابقہ عذر جو ترک جمعہ اور نماز باجماعت کی ادائیگی کے لیے ہے۔ ایسا بندہ جو جماعت کے ساتھ نماز پڑھتا ہو اگر وہ گھر میں نماز ادا کرتا ہے تو وہ بھی جمع کر سکتا ہے۔ عورت اور مریض کے لئے گھر میں نمازوں کو جمع کرنا درست نہیں۔

نمازوں کو جمع کرنے کی رخصت عارضی رخصت ہے اور اس کا مقصد مسلمانوں سے مشقت کو دور کرنا ہے اس لئے اللہ کے نبی ﷺ نے اس فعل کو بہت کم ادا کیا ہے۔ ضرورت اور مشقت کا اطلاق زمان و مکان اور بندے کے لحاظ سے مختلف ہوتا ہے۔

○ ابن عباس فرماتے ہیں:

جمع رسول الله ﷺ بين الظهر والعصر والمغرب والعشاء بالمدينة في غير خوف ولا سفر ولا

مطر [صحيح مسلم: ۷۰۵]

”رسول اللہ ﷺ نے مدینہ منورہ میں ظہر اور عصر، مغرب اور عشاء کو جمع کیا جبکہ نہ تو خوف کا کوئی معاملہ تھا نہ سفر کا اور نہ ہی بارش تھی۔“

### ● نماز میں منہ پر کپڑا پینٹنا

حضرت ابو ہریرہؓ سے روایت ہے کہ

أن رسول الله ﷺ نهى عن السدلو في الصلوة وان يغطي الرجل فاه [سنن أبي داؤد: ۶۴۳]

”رسول اللہ نے نماز میں کپڑا لگانے اور منہ کو ڈھانپنے سے منع فرمایا ہے۔“

### ❁ سردی کی وجہ سے دستاں پہن کر نماز ادا کرنا

امام شافعیؒ و امام نوویؒ کی نزدیک نماز میں دستاں پہننے جائز ہیں۔ اور جو نہ پہننے کا قائل ہے اس کی دلیل یہ حدیث ہے کہ «أمرت أن أسجد على سبعة أعظم» [صحیح البخاری: ۸۱۲]

”مجھے یہ حکم دیا گیا ہے کہ سجدہ سات اعضا (ہڈیوں) پر کروں۔“  
تو وہ اس سے ہاتھ ننگے رکھنے کا استدلال کرتے ہیں۔

اس کا جواب یہ ہے کہ گھٹنے بھی تو (لباس سے) ڈھکے ہوتے ہیں۔ اس لئے یہ حدیث ان کے موقف کی دلیل نہیں بن سکتی۔

© ابن جریرؒ فرماتے ہیں:

”مردوں اور عورتوں کیلئے نماز کی حالت میں دستاں پہننے جائز ہیں کیونکہ سردی یا کسی اور عذر کی بنا پر انکی مجبوری ہے۔“

### ❁ کسی نقصان کے ڈر سے سواری یا گاڑی پر نماز ادا کرنا

© ابن تیمیہؒ فرماتے ہیں کہ

”قافلے سے پیچھے رہ جانے یا پیدل چلنے سے کسی اور نقصان کا اندیشہ ہو تو ایسی صورت میں نماز سواری پر ادا کرنا جائز ہے۔“ [الفتاویٰ الکبریٰ: ۸/۶۵]

© ابن قدامہؒ اپنی کتاب ’المغنی‘ میں فرماتے ہیں:

”اگر سجدہ کرنے کی وجہ سے ہاتھ اور کپڑوں کو کچھز وغیرہ سے آلودہ ہونے کا ڈر ہو تو ایسی صورت میں چوپائے پر سواری کرتے ہوئے فرض نماز کی ادائیگی جائز ہے اور اس وقت سجدہ اشارے سے کرے گا۔“ [المغنی: ۳/۴۹]

© امام ترمذیؒ فرماتے ہیں کہ

”اہل علم کا اسی مذکورہ موقف پر اتفاق ہے اور امام احمدؒ اور امام اسحاقؒ بھی اسی چیز کے قائل ہیں۔“

### ❁ سونے سے پہلے آگ بجھانا

© حضرت ابو موسیٰؓ فرماتے ہیں کہ مدینہ میں ایک گھر آگ لگنے سے جل گیا تو نبی ﷺ نے اس کی وجہ بیان کرتے ہوئے فرمایا:

«إن هذه النار إنما هي عدو لكم فإذا نتمم فأطفئوها عنكم» [صحیح البخاری: ۵۸۲۰]  
”آگ تمہاری دشمن ہے جب سونے لگو تو اس کو بجھا دیا کرو۔“

© حضرت ابن عمرؓ سے روایت ہے۔

رسول اللہ ﷺ نے فرمایا:

«لا تتركوا النار في بيوتكم حين تنامون» [صحیح البخاری: ۵۸۱۹]  
”جب سونے لگو تو آگ کو گھروں میں چلتا ہوا نہ چھوڑو۔“

© ابن حجرؒ فرماتے ہیں:

”اللہ کے نبی ﷺ کا یہ حکم آگ لگنے کے ڈر کی وجہ سے ہی ہے۔“

پھر فرماتے ہیں:

”نیند کی قید لگانے کا مقصد غفلت کی طرف اشارہ ہے، کیونکہ نیند کی حالت میں غفلت چھا جاتی ہے۔ لہذا اس حکم سے یہ مسئلہ اخذ ہوتا ہے کہ جب بھی غفلت پائی جائے یہ حکم وہاں پر نافذ ہوگا۔“

### ● آگ کی طرف منہ کر کے نماز پڑھنے کا حکم

جلتی ہوئی آگ چاہے وہ دیا ہی کیوں نہ ہو اس کی طرف منہ کر کے نماز پڑھنا مکروہ ہے، کیونکہ اس سے جو سیوں کی مشابہت پیدا ہوتی ہے اور یہ چیز نماز پڑھنے والے کو غفلت کا شکار کر دیتی ہے۔

○ ابن شیبہ ابن سیرین کے بارے میں بیان فرماتے ہیں کہ

ابن سیرین تنور یا گھر میں جلتی ہوئی آگ کی طرف منہ کر کے نماز پڑھنا مکروہ سمجھتے تھے۔ جیسا کہ گیس یا پٹرول پر جلنے والے ہیٹر ہیں، جبکہ تیل یا بجلی پر جلنے والے ہیٹروں میں کوئی قباحت نہیں ہے۔

آگ والے ہیٹر (جن کی ممانعت ہے) اگر نمازی کے سامنے نہ ہوں تو ایسی صورت میں کوئی قباحت نہیں ہے اور نماز پڑھی جاسکتی ہے۔

### ● بخار کو گالی دینے کی ممانعت

حضرت جابرؓ بیان فرماتے ہیں کہ رسول اللہ ﷺ ام سائبؓ کے پاس آئے اور فرمایا: «مالك يا أم السائب تزفزين؟» قالت: الحمى لا بارك الله فيها فقال: «لا تسبى الحمى فإنها تذهب خطايا بني

آدم كما يذهب خبث الحديد» (صحیح مسلم: ۲۵۷۵)

”ام سائب تمہیں کیا ہو گیا ہے، کیوں کانپ رہی ہو؟ کہنے لگیں: بخار ہو گیا ہے اللہ اس کا بھلا نہ کرے۔ اللہ کے نبی ﷺ نے فرمایا: بخار کو گالی نہ دو، کیونکہ یہ بنی آدم سے خطاؤں کو ایسے صاف کرتا ہے جیسے بھٹی لوہے سے زنگ اتار دیتی ہے۔“

اس حدیث میں بخار کو گالی دینے اور ناگواری کا اظہار کرنے کی ممانعت آئی ہے، اور یہ پتہ چلتا ہے کہ بخار گناہوں کو ختم کرتا ہے۔

تو موضوع کی مناسبت سے یہ بات بالکل واضح ہے کہ سردیوں میں کثرت سے بخار ہو جاتا ہے۔ (لہذا اس پر صبر کا مظاہرہ کرنا چاہیے)

فائدہ

ابن القیمؒ بخار کے بارے میں بیان کرتے ہوئے فرماتے ہیں:

”بخار دل کے غبار اور میل کچل کو صاف کر کے بُری چیزوں کو دل سے نکال دیتا ہے۔ امراض دل کے ماہرین بھی اللہ کے نبی ﷺ کے اس ارشاد کی آج تائید کرتے ہیں اور کہتے ہیں کہ واقعتاً ایسا ہی ہوتا ہے، لیکن یہ بات یاد رہے کہ دل کے کسی ایسے مرض میں مبتلا شخص جو علاج سے مایوس ہو چکا ہے تو ایسے شخص کے لئے بخار نفع بخش علاج نہیں ہے۔ بخار جسم، دل اور دوسرے اعضاء کے لئے نفع بخش چیز ہے اس لئے اس کو بُرا کہنا یا گالی دینا ظلم و زیادتی پر مبنی ہے اور ہاں یہ بات بھی یاد رہے کہ یہ بات علاج کے اسباب کو اختیار کرنے کے متنافی نہیں ہے کیونکہ رسول اللہ ﷺ نے فرمایا ہے کہ

[لکل داء دواء] [صحیح مسلم: ۲۲۰۴]

”موت کے علاوہ ہر بیماری کی دوا موجود ہے۔“